



Qorti tal-Maġistrati (Malta)

RIK NRU 42/2023 GHAR-REVOKA TAL-MANDAT TA' SEKWESTRU KAWTELATORJU NUMRU 261/2023 FL-ISMIJIET: KARL MAGRI (KI. 104464M) U JACKIE MAGRI (KI. 186867M) V. JURGEN VASSALLO (KI. 96490M)

(REVOKA TA' MANDAT KAWTELATORJU – KAP. 12 ART. 836(1)(D)(F) – TALBA GHALL-HLAS TA' PENALI
AI TERMINI TAL-KAP. 12. ART. 836(8) – TALBA GHALL-HLAS TAD-DANNI AI TERMINI TAL-KAP. 12.
ART. 836(9))

MAĠISTRAT: DR. VICTOR G. AXIAK

14 ta' Awwissu 2023

IL-QORTI,

wara li rat ir-rikors ta' Jurgen Vassallo (“ir-rikorrent sekwestrat” jew “ir-rikorrent”) ipprezentat fil-15 ta' Frar 2023¹ li permezz tiegħu għar-raġunijiet fih premissi talab lill-Qorti s-segwent:

Illi dak hawn fuq espost juri b'mod car li r-rikors għall-ħruġ ta' mandat ta' sekwestru kawtelatorju sar b'malizja, u b'hekk l-mandat huwa wiehed frivolu u vessatorju, u għalhekk, l-esponent qiegħed jitlob lil din l-Onorabbli Qorti tordna lis-sekwestranti jħalsu l-penali, u dan ai termini ta' l-Artikolu 836(8), kif ukoll id-danni subiti mill-esponent a kawza tal-ħruġ vessatorju tal-mandat ta' sekwestru fil-konfront tiegħu, u dan ai termini ta' l-Artikolu 836(9).

¹ Fol 1-35

Ghaldaqstant l-esponent qed jitlob bir-rispett lil din l-Onorabbli Qorti sabiex jogħgobha tordna li jiġi revokat għal kollox il-mandat ta' sekwestru kawtelatorju fuq indikat, ossia l-mandat ta' sekwestru bin-numru 261/2023 u dana ai termini tal-Artikolu 836(1)(d) u 836(1)(f) tal-Kap 12 u dana taħt kull provvvediment li jogħgobha timponi.

wara li rat ir-risposta ta' Karl Magri u Jackie Magri ("l-intimati sekwestranti" jew "l-intimati") ipprezentata fid-9 ta' Marzu 2023² li permezz tagħha wiegħbu *inter alia* kif ġej:

Ghaldaqstant, abbażi ta' dak kollu hawn supremessi flimkien mal-provi kollha prodotti flimkien mar-rikors promotur u kif ukoll dawk prodotti flimkien ma' dan ir-rikors, it-talba tar-rikorrent sabiex il-mandat ta' sekwestru 261/2023 sabiex jiġi revokat huwa bla bażi fil-fatt u fid-dritt u ghaldaqstant it-talba għandha tiġi miċhuda bl-ispejjeż kollha, inklużi dawk ta' din l-istanza, u l-imgħax legali, kollha kontra r-rikorrent

wara li semgħet ix-xhieda u rat il-bqija tal-atti proċesswali inkluż kopja tal-mandat kawtelatorju li tiegħu qed tintalab ir-revoka,

wara li semgħet it-trattazzjoni finali magħmula għan-nom:

- tar-rikorrent sekwestrat, mill-Avukat Dr. Tracy Cauchi,
- tal-intimati sekwestranti, mill-Avukat Dr. Patrick Valentino

wara li rat li fis-seduta tal-5 ta' Ġunju 2023 ġie ddikjarat mill-avukat tal-intimati sekwestranti illi l-patroċinjati tiegħu kienu qed jirriduċu s-sorti mitlub bl-ammont ta' elfejn u ħames mija u disgħin euro (€ 2,590),

qed tagħti dan id-

Digriet kamerali

1. Kif inhuwa ben magħruf l-eżami li għandha tagħmel il-Qorti fi proċeduri ta' din ix-xorta huwa wieħed *prima facie* u dan għaliex eżami approfondit tal-mertu tal-kawża suppost għandu isir fil-kawża proprja. Din hija xi ħaġa li madanakollu jidher li sfuġġiet lill-partijiet peress illi l-atti rispettivi pprezentati minnhom huma voluminużi u jinkludu dettalji li ċertament m'għandhom l-ebda post fi proċedura ta' din ix-xorta.

² Fol 38-76

2. Permezz tal-mandat kawtelatorju bin-numru 261/2023 l-intimati sekwestranti riedu jqiegħdu fiż-żgur pretensjoni ta' kreditu ta' € 14,867.29 rappreżentanti ammont allegatament dovut lilhom mir-rikorrent sekwestrat *"naxxenti minn nuqqas ta' provviġjon ta' xogħolijiet u materjali skond ftehim ta' appalt li kellu jiġi espletat fil-fond "Haven", Triq l-Isperanza, Mosta, liema xogħol ma ġiex eżegwit fil-maġġoranza tiegħu u, fejn ġie esegwit, sar mhux skond id-dettami tas-sengħa w l-arti, u dan kif aħjar deskritt fl-ittra ufficjali maħruġa ... bin-numru 266/2023..."*
3. F'din il-proċedura, ir-rikorrent sekwestrat qed jattakka l-validita' tal-mandat ta' sekwestru kawtelatorju in kwistjoni u jitlob ir-revoka tiegħu abbażi tal-Art. 836(1)(d) u (f) tal-Kap. 12 li jipprovdu kif ġej:

«836. (1) Mingħajr ebda preġudizzju għal kull jedd ieħor taħt dan il-Kodiċi jew kull liġi oħra, l-intimat li jkun inħareġ att kawtelatorju kontrih jista' jagħmel rikors lill-qorti li tkun ħarġet l-att kawtelatorju, jew inkella, jekk tkun saret kawża, jista' jagħmel rikors lill-qorti li tkun qegħda tittratta dik il-kawża li fih jitlob li l-att kawtelatorju jiġi revokat, sew għal kollox jew f'parti minnu, għal xi waħda minn dawn ir-raġunijiet li ġejjin:

...

(d) jekk jintwera li l-ammont mitlub ma jkunx prima facie ġustifikat jew ikun eċċessiv; jew

...

(f) jekk jintwera li fiċ-ċirkostanzi ma jkunx raġonevoli li jinżamm fis-seħħ l-att kawtelatorju jew parti minnu jew li dan l-att jew parti minnu mhuwiex aktar meħtieġ jew ġustifikabbli.... »

4. Il-lamenteli tar-rikorrent huma varji u jinkludu s-segwenti:
 1. dik illi l-partijiet ma ftehmux xejn bil-miktub dwar data għal tlestija tax-xogħolijiet,
 2. dik illi d-dewmien kien unikament tort tal-intimati għaliex kienu huma li għal raġunijiet varji baqgħu jipposponu li jsiru x-xogħolijiet,
 3. dik illi x-xogħolijiet ma tlestewx mhux b'tort tar-rikorrent iżda għaliex kien hemm xogħolijiet ta' ħaddiema oħra li riedu jsiru qabel,
 4. dik illi l-allegazzjonijiet tal-intimati li x-xogħolijiet li laħqu twettqu ma kienux skond is-sengħa u l-arti anqas biss ġew imsemmija fir-rapport peritali tagħhom stess (anness bħala Dok L),
 5. dik illi x-xogħolijiet kollha saru taħt is-supervizjoni tal-perit inkarigat mill-intimati stess,

6. dik illi l-mandat huwa vessatorju għaliex ġew intavolati kontestwalment ittra uffiċjali, mandat u kawża, f'liema ittra uffiċjali ingħata perjodu ta' żmien sabiex jirregola ruħu mentri t-terminu kien wieħed frivolu peress illi l-mandat u l-kawża ġew intavolati kontestwalment,
 7. dik illi l-ammont huwa eċċessiv u m'huwiex ġustifikat *prima facie* stante illi kif jidher mir-ritratti annessi r-rikorrent xtara ħafna materjal u wettaq numru ta' xogħolijiet li tagħhom għadu ma' thallasx,
 8. dik illi l-mandat qiegħed jikkawża diffikultajiet serji lir-rikorrent peress illi qiegħed jiġi m'caħħad milli jaċċessa l-fondi tiegħu b'dan li qed ikollu jonqos mill-obbligi tiegħu mensili fosthom il-ħlas ta' manteniment lill-ibnu u pagi lill-ħaddiema tiegħu.
5. Ir-rikorrent talab ukoll li l-Qorti tikkundanna lill-intimati iħallsu penali kif ukoll id-danni minħabba l-ħruġ vessatorju tal-mandat.
6. L-intimati laqgħu għat-talbiet tar-rikorrent billi *inter alia* eċċepew:
1. illi b'mod preliminari l-okkju ċitat huwa skorrett u għalhekk għandha ssir id-debita korrezzjoni skond il-liġi, u
 2. illi l-fatti kollha elenkati mir-rikorrent fil-paragrafi numru wieħed sa' ħdax tar-rikors apparti li huma inveritieri u fallaċi jidhlu fil-mertu tal-każ u għalhekk din il-Qorti m'għandhiex tidhol fihom,

Proċeduri għal revoka ta' mandat kawtelatorju taħt l-Art. 836(1)(d) tal-Kap. 12

7. Fid-digriet fl-ismijiet: **"Stewart Desmond Stanley v. Therese Mangion Galea"** (336/2005 JRM, 29 ta' Lulju 2005) il-Prim' Awla tal-Qorti Ċivili qalet kif ġej:

« "L-artikolu 836(1)(d) jiddisponi li mandat kawtelatorju jista' jiġi revokat jekk l-ammont mitlub m'huwiex 'prima facie' ġustifikat jew hu eċċessiv. Il-kejl li għandu jittieħed biex jitqies it-tħassir ta' Mandat kawtelatorju taħt din ir-ras huwa wieħed li jorbot il-kawżali tal-istess Mandat mal-kreditu msemmi fih. Dan ifisser li l-Qorti għandha tistħarreg fl-ewwel lok jekk jirrizultax mad-daqqa t'għajn li r-rikorrent eżekutant għandu bażi ta' pretensjoni (dak li f'oqasma oħra ta' dritt jissejjaħ il-"*fumus juris*" tal-pretensjoni dedotta), u fit-tieni lok jekk wasalx biex "jillikwida" tali pretensjoni f'somma li taqbel mal-ammont minnu maħluf fil-Mandat. Wieħed m'għandu qatt jinsa f'dan il-kuntest, il-Qorti trid tkun gwidata mill-prinċipju li d-dritt għall-azzjoni ġudizzjarja m'għandux jiġi mfixkel jew imġarrab b'leġġerezza, u lieħor daqstant siewi li huwa dritt li persuna tħares l-interessi tagħha fil-milja tagħhom sakemm il-jedd sostantiv lilha kontestat jiġi definit minn Qorti. Biex ammont imsemmi f'att kawtelatorju jitqies li huwa eċċessiv, jeħtieġ li jintwera li dan ikun eżagerat fid-dawl tat-

talba li ssir jew ikun tant grossolan li ma jistax ma jidhirx mad-daqqa t'għajn bħala wieħed magħmul b'mod azzardat. Inltre kif gie ribadit minn din il-Qorti kif diversament presjeduta "Ma hemmx ghalfejn li jigi pruvat li l-kreditu hu effettivamente dovut. Jista' jkun bizzejjed li min qed jitlob il-hrug tal-mandat jikkonferma bil-gurament li hu kreditur tal-intimati. Dawn il-proceduri mhux intizi biex iservu ta' revizjoni ghar-rigward tal-ordni tal-hrug tal-mandat. Dawn il-proceduri jsiru sabiex jigi stabbiliti jekk jezistux l-estremi li trid il-ligi, skont il-provvedimenti tal-artikolu 836 tal-Kapitolu 12, sabiex il-mandat jigi revokat in parte jew in toto. Ghalhekk mhux necessarjament jigu prodotti dokumenti sabiex jikkonfermaw il-kreditu. Inltre l-pretensjoni li l-mandat in kwistjoni hu ta' pregudizzju lill-rikorrenti mhux raguni valida ghala l-mandat ghandu jigi revokat. (ara : "Taormina Holdings Ltd v Biochemicals International Ltd." (PA/ GCD - 30 ta' Ottubru 2003). »

8. Għalkemm ma' ssemmix dan b'mod speċifiku (il-kawżali filfatt tisemma b'mod generiku wara l-paragrafu numru 11 tar-rikors), jidher li r-rikorrent qed jorbot din il-kawżali mal-pretensjonijiet tiegħu dedotti fil-paragrafi numru 1 sa' 11 tar-rikors, liema paragrafi jidhlu f'ċertu dettal fil-mertu tal-kwistjonijiet ta' bejn il-partijiet ossia' dwar il-kawża tad-dewmien tat-tlestija tax-xogħolijiet u dwar il-kwalita' tal-istess xogħolijiet. **Dawn il-pretensjonijiet però m'għandhom l-ebda post fi proċedura ta'din ix-xorta u ma jistgħux hlief jigu skartati mill-Qorti.**

9. Mill-provi dokumentarji li ġew imressqa quddiemha il-Qorti mad-daqqa t'għajn ma' tirriskontra l-ebda prova, wisq anqas prova determinanti, li l-ammont mitlub mill-intimati sekwestranti huwa wieħed eċċessiv jew mhux ġustifikat u dan partikularment wara li kien hemm anke riduzzjoni tas-sorti mill-istess intimati fis-seduta tal-5 ta' Ġunju 2023. *Prima facie* l-intimati għandhom bażi ta' pretensjoni x'jikkawtelaw u din giet kwantifikata f'somma li taqbel mal-ammont maħluf fil-mandat.

Proċeduri għal revoka ta' mandat kawtelatorju taħt l-Art. 836(1)(f) tal-Kap. 12

10. Hija posizzjoni stabbilita fil-ġurisprudenza tagħna illi sabiex mandat jigi rexiss abbażi ta' din il-kawżali jeħtieġ li jkun hemm bidla fiċ-ċirkustanzi **wara** li jkun inħareġ il-mandat. Digriet li jigi kkwotat ta' spiss f'dan ir-rigward huwa dak li kien ġie mogħti mill-Prim' Awla tal-Qorti Ċivili mill-Onor Imħallef Joseph R. Micallef fil-25 ta' Awwissu 2010 fl-ismijiet "**Francis Spiteri et. v. Charles Darmanin et.**" (Rikors Numru. 571/2010 JRM) fejn il-Qorti kienet qalet hekk:

« Illi jingħad ukoll li id-dispożizzjoni tal-ligi taħt eżami timplika li, wara l-ħruġ tal-Mandat, tkun tbiddlet xi ċirkostanza li minħabba fiha ma jkunx xieraq li l-istess Mandat jibqa' (għal kollox jew in parti) fis-seħħ. Din it-tifsira toħroġ mill-kliem "jinżamm" u "aktar meħtieġ" li

jinsabu fl-imsemmija dispożizzjoni, liema termini t-tnejn jimplikaw li dak li qabel kien jiggustifika l-ħruġ u ż-żamma fis-seħħ tal-Mandat issa m'ghadux il-kaz »

11. *F'dan is-sens ukoll din il-Qorti diversement presjeduta tenniet fis-sentenza fl-ismijiet **Roberto Carlos Calleja v. Gerard Dominic Borg Mizzi** (Rik. Nru. 1/2020 RM, deċiża 12 ta' Frar 2020) illi:*

«Kwantu ghas-sottomissjoni tar-rikorrent illi m'huwiex ragjonevoli illi l-Mandat de quo jinzamm fis-seħħ jew illi l-att jew parti minnu m'huwiex iktar meħtieġ jew gustifikabbli, il-Qorti tosserva illi gie kostantement ritenut mill-qrati tagħha illi l-interpretazzjoni korretta tal-Artikolu 836(1)(f) tal-Kap.12 teħtieġ illi jintwera li tkun tbiddlet xi cirkostanza wara l-ħruġ tal-Mandat, li minhabba fiha ma jkunx xieraq li l-istess Mandat jibqa' fis-seħħ in toto jew in parti. Din it-tifsira tohrog mill-kliem "jinzamm" u "aktar meħtieġ" li jinsabu fl-imsemmija dispożizzjoni, liema termini t-tnejn jimplikaw li dak li qabel kien jiggustifika l-ħruġ u z-zamma fis-seħħ tal-Mandat issa m'ghadux il-kaz. Sabiex issir din l-analizi wiehed irid jistabblixxi jekk mid-data tal-ħruġ tal-Mandat ghadhomx jissussistu l-kundizzjonijiet għall-ħruġ tal-Mandat. Issa, il-htigijiet tal-ligi procedurali għall-ħruġ ta' mandat kawtelatorju huma li l-persuna li titlob il-ħruġ tal-Mandat:-

“(a) jkollha pretensjoni ta' dritt kontra l-persuna li dwarha jinħareġ il-Mandat;

(b) li ssir kawża li fiha tiġi mistħarrġa sewwasew dik il-pretensjoni ta' dritt;

(ċ) li l-Mandat irid ikun iħares ir-rekwiziti mitluba mil-ligi dwar il-ħruġ tiegħu u

(d) li tali Mandat jinħareġ u jiġi esegwit taħt ir-responsabbiltà tal-persuna li tkun talbitu.

Illi fil-kaz odjern ma intweriex illi mid-data meta nħareġ il-Mandat in kwistjoni, kien hemm xi tibdil fic-cirkostanzi sabiex il-Qorti tista' tasal biex tiddeciedi li l-ħruġ tal-mandat li kien ragjonevoli jew gustifikabbli, issa m'ghadux³ »

12. L-istess raġunament japplika ukoll bis-sħiħ għal dan ir-rikors. Ma' tressqet l-ebda prova illi mill-mument li gie intavolat il-mandat kien hemm xi bidla fiċ-ċirkustanzi li jagħmlu l-mandat mhux aktar meħtieġ jew gustifikabbli. Minflok, ir-rikorrent rabat din il-kawżali b' mod żbaljat mal-pretensjoni tiegħu illi r-riperkussjonijiet li jista'

³ L-istess insenjamment jinstab f'numru kbir ta' sentenzi oħra inkluż f' sentenzi mogħtija mill-Prim' Awla tal-Qorti Ċivili fosthom **Alfred Anton Zarifa u martu Olena Zarifa v. Alexander Mangion u Melvin Mangion** (Rik 1174/2018 LM, deċiża 11 ta' Frar 2019)

jkollu l-mandat fuq il-ħajja tal-esponent huma “ferm serji u gravi”. Għalhekk anke din il-kawżali ma’ tistax tintlaqa’.

Talba għall-imposizzjoni ta’ penali

13. Apparti t-talba tiegħu għat-tħassir tal-mandat, ir-rikorrent talab ukoll li l-Qorti tikkundanna lill-intimati jħallsu penali ai termini tal-Art. 836(8) u d-danni ai termini tal-Art. 836(9) tal-Kap. 12 tal-Liġijiet ta’ Malta.

14. L-Art. 836(8) imsemmi jipprovdi kif ġej:

« 836 (8) Il-qorti tista’ tikkundanna lir-rikorrent li jkun inħareġ att kawtelatorju fuq talba tiegħu sabiex iħallas penali ta’ mhux inqas minn elf mija u erbgħa u sittin euro u disgħa u sittin ċenteżmu (1,164.69) u mhux iżjed minn sitt elef disa’ mija u tmienja u tmenin euro u tnax-il ċenteżmu (6,988.12) li jmorru għand il-persuna li kontriha jkun inħareġ l-att kawtelatorju, f’kull każ minn dawn li ġejjin:

(a) jekk ir-rikorrent, mingħajr raġuni valida, ma jagħmilx il-kawża dwar it-talba fiż-żmien stabbilit bil-liġi;

(b) jekk, fit-talba tal-konvenut għat-tneħħija tal-att kawtelatorju, l-attur jonqos milli jiġġustifika li l-att kawtelatorju kellu jinħareġ jew illi fi żmien ħmistax-il jum qabel ma jkun sar ir-rikors għall-ħruġ tal-att kawtelatorju, huwa jkun b’xi mod talab lill-konvenut li jħallas id-dejn, jew, jekk id-dejn ma jkunx wieħed likwidu, sabiex jipprovdi sigurtà biżżejjed:

lżda d-dispożizzjonijiet ta’ dan il-paragrafu ma għandhomx japplikaw meta jintwera li kien hemm raġunijiet ta’ urgenza għall-ħruġ tal-mandat;

(ċ) jekk iċ-ċirkostanzi tad-debitur kienu tali li ma jagħtux lok għal xi dubju raġonevoli dwar il-likwidità tiegħu u dwar il-kapacità finanzjarja tiegħu li jħallas it-talbiet tar-rikorrent, u din il-qagħda tad-debitur kienet magħrufa sew;

(d) jekk it-talba tar-rikorrent tkun waħda li ssir b’malizzja, tkun frivola jew vessatorja. »

15. Fid-digriet mogħti fl-ismijiet: “**Carmel Farrugia et v. Charmaine Farrugia pro et noe**” (Rik 660/2012 JRM, 02/08/2012) il-Prim’ Awla tal-Qorti Ċivili qalet kif ġej dwar l-artikolu 836(8) tal-Kap. 12:

«Illi dwar il-kwestjoni tal-impożizzjoni tal-penali, irid jingħad li din hija sanzjoni fakoltativa. Il-Qorti, fid-diskrezzjoni tagħha, tista' taqbel li tgħabbi lil min ikun ħareġ Mandat kawtelatorju kontra persuna, u fuq talba ta' din, b'piena ta' ħlas ta' penali. Minbarra li tali impożizzjoni hija fakultativa, irid jintwera għas-sudisfazzjon tal-Qorti li trid tkun seħħet waħda miċ-ċirkostanzi maħsubin mil-liġi biex tali sanzjoni tiġi imposta. Erbgħa (4) huma ċ-ċirkostanzi maħsuba mil-liġi f'dan ir-rigward u, ladarba huma sanzjoni punittiva, għandhom jitqiesu strettament bħala tassattivi, iżda biżżejjed li tirriżulta waħda minnhom biex il-Qorti tista' taċċetta li tqis it-talba għall-kundanna tal-ħlas tal-penali.

Dwar din id-diskrezzjoni ngħad li l-Qorti hija tenuta li timponi l-penali fejn ikunu jirriżultaw l-estremi li l-liġi teziġi biex din tkun imposta, u l-Qorti tista' biss tagħzel li ma timponix il-penali maħsuba fl-artikolu 836(8) f'każijiet estremi fejn is-sens ta' ġustizzja hekk kien jimponilha.

Il-penali maħsuba fl-imsemmi artikolu 836(8) tal-Kap 12 hija waħda ta' ordni pubbliku immirata li tiżgura serjeta' fil-proċess ġudizzjarju u biex ma tħallix li l-istitut tal-Mandati kawtelatorji jintuża b'abbuż. »

16. Fir-rikors tiegħu r-rikorrent jonqos milli jsemmi liema miċ-ċirkostanzi taht l-Art. 836(8) tal-Kap. 12 għandhom japplikaw jew jekk hux qed jinvoċahom kollha kemm huma. Il-Qorti m'għandiex tipprova tiddeđuċi x'kellu f'moħħu r-rikorrent meta intavola r-rikors iżda jidher illi r-rikorrent qed jorbot it-talba għall-ħlas tal-penali mal-fatt illi skond hu l-mandat huwa vessatorju għaliex ġew intavolati fl-istess ħin ittra ufficjali, mandat u kawża u għaliex fl-ittra ufficjali ingħata perjodu ta' żmien sabiex jirregola ruħu mentri dan kien inutli peress illi l-proċeduri laħqu nbew.
17. Għalkemm huwa minnu illi l-ittra ufficjali imsemmija giet intavolata kontestwalment mal-mandat in kwistjoni u ma' kawża fl-istess ismijiet, xi haġa li effettivament kienet qed trendi inutli t-talba magħmula fl-istess ittra ufficjali sabiex il-kwistjoni tiġi riżolta barra l-Qorti bil-ħlas tal-ammont mitlub, fi kwalunkwe każ il-Qorti ma' turriskontra l-ebda prova li b'xi mod għandhom japplikaw l-estremi tal-penali taht l-Art. 836(8)(d). Il-fatt illi l-ittra ufficjali msemija giet intavolata inutilment ma jfissirx illi l-mandat gie intavolat b'mod malizzjuż, frivolu jew vessatorju.

Talba għall-ħlas tad-danni

18. Dwar it-talba għall-ħlas tad-danni, l-Art. 836(9) jipprovdi kif ġej:

« (9) Fil-kazijiet li jaqgħu taħt is-subartikolu ta' qabel dan, il-qorti tista', meta jsirilha rikors mill-persuna li kontriha jkun inħareġ l-att kawtelatorju, tikkundanna lir-rikorrent li fuq talba tiegħu jkun inħareġ il-mandat kawtelatorju sabiex iħallas dawk id-danni lil dik il-persuna li hija setgħet ġarrbet bil-ħruġ tal-mandat, u f'kawzi bħal dawk il-qorti għandha tara u tuża l-iskritturi tal-proċedimenti tal-att kawtelatorju u ta' kull proċediment ieħor li joħroġ jew jitnissel minnu, u dawk l-iskritturi għandhom jitqiesu bħala prova ammissibbli għall-finijiet ta' din l-azzjoni. »

19. Fil-kawża fl-ismijiet "**Jane Spiteri v. Nicholas Camilleri**" (P.A., 10/01/1992) ingħad is-segwent:

« (a) Illi huwa principju fundamentali illi min jezercita dritt li jispetta lilu ma jistax jitqies li f'dan l-ezercizzju ikun responsabbli għall-hsara li bhala konsegwenza jista' jbati haddiehor, in omagg għall-massima "Qui suo iure utitur, non videtur damnum facere", bil-konsegwenza li d-dritt ghar-rikors għall-protezzjoni tal-Qorti, huwa dritt li l-ezercizzju tiegħu mic-citaddin ma ghandu bl-ebda mod jigi mxekkel.

(b) Illi tali dritt tac-cittadin ghar-rikors lejn il-Qorti ma ghandux jigi abbuzat.

(c) Illi l-fatt li t-talba ta' min ipprovoka l-proceduri tigi michuda mill-Qorti, bl-ebda mod ma tfisser neċessarjament li sar abbuz mid-dritt li tigi adita l-Qorti. "Non e' in colpa chi, credendo in buona fede di possedere un diritto, ne chiede al tribunale il riconoscimento, sebbene non vi riesca" ("Demajo vs Page" - Vol. XV. Pg. 34. P.A. 24. 1. 1895). Dan ghaliex ghalkemm il-ligi hija l-istess ghal kulhadd, huwa veru ukoll li l-ligi hija soggetta ghal diversi interpretazzjonijiet li l-partijiet jafdaw fil-gudikant biex jinterpreta u jiddeciedi dwarhom.

(d) Illi tali abbuz jigi riskontrat biss f'kazijiet eccezzjonali u dan kwazi dejjem f'kazijiet ta' vessatorjeta' ("Emanuele Calleja vs Carmelo Grima" - A.C. - XXXIX. I. 24) nascenti minn mala fede jew dolo jew almenu negligenza gravament kolpusa ("Agius vs Dott. Carbone nomine" - XIII. 434 - 10.4.1890), fejn min ikun adixxa lill-qorti għall-ħruġ ta' tali mandat kawtelatorju ikun ibbaza fuq cirkostanzi manifesti "priva di qualsiasi fondamento nel fatto e nel diritto per cui il giudizio promosso si dimostri vessatorio. Ma un fallace apprezzamento dei fatti posta a base dell'istanza e delle conseguenze giuridiche che ne derivano non e' sufficiente a legittimare una domanda per danni da parte del vincitore nelle lite". ("Mugliette vs Bezzina" - XXVI. I. 405).

(e) Illi dan l-ahhar principju huwa ibbazat fuq il-fatt li l-element ta' vessatorjeta' jimplika abbuz tad-dritt ta' azzjoni gudizzjarja, ghaliex inghad sew illi:- "Il diritto cessa dove comincia l'abuzzo riteniamo che basta, per proteggere tutti l'interessi che ne sono degni, per dare una base giuridica alle diverse decisioni che provocano i bisogni della societa', di aderire al concetto generale che tutti I diritti hanno dei limiti". Applikat dan il-principju ghad-dritt ta' azzjoni kontra persuna jfisser illi: "chi agisce in mala fede od in seguito ad un grossolano errore, puo' essere condannato a pagare un' indennita' al suo avversario.....". (Baudry - Lanactinerie. - Trattato Pratico di Diritto Civile - Delle Obligazioni- Vol. VI. Pg.560). »

20. Apparti li mill-atti proċesswali ma jirriżultaw l-ebda provi fattwali ta' xi danni sofferti mir-rikorrent b'kawża tal-ħruġ tal-mandat, il-Qorti kif diġà tenniet iktar 'l fuq ma ssibx illi l-mandat *de quo* kien wieħed vessatorju jew maħruġ b'mod negligenti u għalhekk qed tiċhad ukoll it-talba għall-ħlas tad-danni.

Deċiżjoni

- 21. Għal dawn ir-raġunijiet il-Qorti qegħda tiddisponi minn dan ir-rikors billi tiċhad it-talbiet tar-rikorrent sekwestrat bl-ispejjeż kontra tiegħu.**

V.G. Axiak

Maġistrat

Y.M. Pace

Dep. Registratur